

Ýokary okuw mekdepleriniň talyplarynyň “Materiallaryň garşylygy” dersi boýunça Halkara Açyk internet olimpiadasyny guramak we geçirmek hakynda

DÜZGÜNNAMA

Türkmenistanda sanly bilim ulgamyny ösdürmegiň hem-de tebigy we takyk ylmy ugurlaryna degişli dersleri okatmagy kämilleşdirmegiň Konsepsiýalaryny durmuşa ornaşdyrmagyň Meýilnamalaryny ýerine ýetirmek maksady bilen, Türkmen döwlet binagärlik-gurluşyk institutynyň esaslandyrylmagynyň 10 ýyllygyna bagyşlap geçiriljek çäreleriň meýilnamasyna laýyklykda “**Materiallaryň garşylygy**” dersi boýunça Halkara Açyk internet olimpiadasyny geçirmek boýunça şu Düzgünnama işlenip taýýarlanyldy.

1. Umumy düzgünler

Düzgünnama Ýokary okuw mekdepleriniň talyplarynyň “**Materiallaryň garşylygy**” dersi boýunça Halkara Açyk internet olimpiadasyny (*mundan beýläk – Internet olimpiada*) guramagyň we geçirmegiň kadalaşdyryjy resminamasy bolup, olary geçirmegiň tertibini kesgitleýär.

Türkmenistanyň bilim ulgamynyň dünýäniň ylym-bilim giňişligine sazlaşykly aralaşýan döwründe esasy mesele hökmünde Watana, halkymyza, Türkmenistanyň Prezidentine wepaly, ýiti zehinli, döredijilik ukyply başarlaň ýaşlary ýüze çykarmakdan ybaratdyr.

Sanly maglumat-kommunikasiýa tehnologiýalaryny ulanmagyň mümkinçilikleriniň giňeldilmegi zehinli talyplaryň ders we taslama bäsleşiklerine köpçülikleýin gatnaşmagyna mümkinçilik döredýär.

Şeýle bäsleşikleriň geçirilmegi Türkmenistanyň okgunly ösýän bazar ykdysadyýetiniň innowasion tehnologiýaly pudaklary üçin ylmy gözleglere ukyply, çylşyrymly meselelere özbaşdak çözüň tapyp bilýän zehinli ýaşlary ýüze çykarmaga ýardam edýär.

Internet-olimpiadanyň esasy maksady:

- talyplara özbaşdak pikirlenmegi, özbaşdak işlemegi, ylmy sygymly meselelerden baş alyp çykmagy öwretmek;
- tebigy we takyk ylmy ugurlaryna degişli dersleri çuňňur öwrenmäge hem-de nazaryýetde alan bilimlerini tejribede ulanmagy başarmaga höwes döretmek;
- ýaşlarda ýeňişe bolan erki terbiýelemek, şeýle hem gatnaşýanlaryň öz intellektual ukyplaryny açyp görkezmeklerine mümkinçilik döretmek.

Internet-olimpiadanyň wezipeleri:

- häzirki zaman sanly maglumat kommunikasiýa tehnologiýalary ulanmak arkaly amaly nazarlanan meseleleri çözmäge gyzyklanma döretmek;
- sanly maglumat-kommunikasiýa tehnologiýalary arkaly ýokary okuw mekdepleriniň we aýry-aýry ylmy merkezleriň özara aragatnaşygyny işjeňleşdirmek;
- zehinli we ukyply ýaşlary ýüze çykarmak, olaryň mundan beýläk intellektual ösüşi bilen bagly hünär saýlamaklaryna oňyn şertleri döretmek.

2. Internet-olimpiadasynyň guramaçylyk-usulyýet üpjünçiligi

2.1. Internet-olimpiadany guramak we geçirmek boýunça umumy ýolbaşçylygy amala aşyrmak üçin Guramaçylyk topary döredilýär. Guramaçylyk toparynyň düzümi Türkmen döwlet binagärlik-gurluşyk institutynyň rektorynyň buýrugy bilen tassyklanylýar.

Guramaçylyk topary:

- Internet-olimpiadany geçirmegiň esasy ýörelgelerini kesgitleýär hem-de Internet-

olimpiadany guramak we geçirmek boýunça guramaçylyk işleri alyp barýar;

- Internet-olimpiadany geçirmegiň tertibini we möhletini kesgitlemek boýunça teklipleri hem-de usulyýet we gözükdiriji gollanmalaryny taýýarlaýar;

- Gatnaşyjy ýokary okuw mekdepleriniň wekilleri bilen dersler boýunça olimpiada ýumuşlaryny işläp taýýarlamak boýunça işleri alyp barýar;

- Talyplaryň Internet-olimpiadasyna gatnaşyjylaryň ýüztutmalaryna seredýär we arza-şikaýat we şahsy ýüztutmalar boýunça düşündiriş işleri alyp barýar.

3. Talyplaryň Internet-olimpiadasyny guramagyň we geçirmegiň tertibi

3.1. Internet-olimpiada umumy matematiki we tebigy-ylmy dersler toplumlarynyň “**Materiallaryň garşylygy**” dersleri boýunça testi görnüşinde (On-line tertibinde) geçirilýär. Dersleriň bölümleri Türkmenistanyň ýokary biliminiň Döwlet bilim standartlarynyň talaplaryna laýyklykda kesgitleýär.

3.2. Internet-olimpiada Türkmenistanyň we daşary ýurtlaryň pudak tabynlygyna we guramaçylyk-hukuk görnüşine garamazdan ähli ýokary okuw mekdepleriniň dürli ugurlarynyň, hünärleriniň ýokary bilim maksatnamalary boýunça okaýan talyplary gatnaşyp bilerler.

3.3. Internet-olimpiadanyň iş dilleri – türkmen, iňlis we rus dilleridir.

3.4. Internet-olimpiada her ders boýunça öz ýokary okuw mekdeplerinde iň gowy netijeleri görkezzen 1-4 – nji ýyl talyplaryň üç sanysy çagyrylýar.

3.5. Internet-olimpiada “**Materiallaryň garşylygy**” dersi boýunça 6 sany mesele hödürlener we olary çözmek üçin 120 minut wagt beriler.

3.6. Internet-olimpiada şahsy bäsleşik tertibinde geçirilýär.

3.7. Internet-olimpiadalarynyň Eminler toparyna Türkmenistanyň we daşary ýurtlaryň ýokary okuw mekdepleriniň wekilleri girýär hem-de olimpiadanyň ýeňijilige dalaşgärlerini anyklaýar. Eminler toparynyň düzümi Türkmen döwlet binagärlik-gurluşyk institutunyň rektory tarapyndan tassyklanýar.

3.8. Internet-olimpiada gatnaşyjylaryň topar ýolbaşçysynyň üsti bilen arz-şikaýat etmäge hukugy bardyr.

3.9. Arz-şikaýat ýüz tutmalar Eminler topary tarapyndan seredilýär we ahyrky netijäni toparyň başlygy kesgitleýär, onuň ahyrky çözüdi üýtgezsizdir.

4. Internet-olimpiadasynyň ýeňijilerini kesgitlemegiň we sylaglamagyň tertibi

4.1. “**Materiallaryň garşylygy**” dersi boýunça Internet-olimpiada gatnaşyjylarynyň şahsy orunlary toplanan ballarynyň jemi boýunça Eminler topary tarapyndan kesgitleýär.

4.2. Internet-olimpiadanyň dersler boýunça netijeleri teswirnamalar arkaly resmileşdirilýär we Türkmen döwlet binagärlik-gurluşyk institutunyň rektorynyň buýrugy bilen tassyklanýar.

4.3. Internet-olimpiadanyň dersler boýunça ýeňijileri I, II, III derejeli diplomlar bilen sylaglanýar.

4.4. Internet-olimpiadanyň meselesini adaty däl ýol bilen çözen talyp **Aýratyn diplom we gymmat bahaly sylag** bilen sylaglanýar.